

**Azərbaycan Respublikasının
Səhiyyə Nazirliyi**

və

Azərbaycan Qızıl Aypara Cəmiyyəti

**arasında
birgə əməkdaşlığa dair**

ANLAŞMA MEMORANDUMU

Bakı-2007

**Azərbaycan Respublikası Səhiyyə Nazirliyi
və Azərbaycan Qızıl Aypara Cəmiyyəti arasında
birgə əməkdaşlığa dair**

ANLAŞMA MEMORANDUMU

Bundan sonra birlikdə "Tərəflər" adlandırılacaq **Azərbaycan Respublikasının Səhiyyə Nazirliyi** (ayrılıqda - Nazirlik) və **Azərbaycan Qızıl Aypara Cəmiyyəti** (ayrılıqda - Cəmiyyət)

Əhalinin sağlamlığının qorunması dövlət siyasətinin mühüm tərkib hissəsi olmasını və ölkədə fəaliyyət göstərən hökumət və qeyri hökumət, ictimai qurumların tənha qocalara, əlillərə, atılmış və ya hər iki valideynini itirən uşaqlara (bundan sonra "zavallılar" adlandırılacaq) göstərdikləri humanitar yardımları və doğmalığ qayğısı ilə dövlətin ən etibarlı dayaqlarına çevrilməsini nəzərə alaraq,

«Azərbaycan Qızıl Aypara Cəmiyyəti haqqında», «Qanın, qan komponentlərinin donorluğu və qan xidməti haqqında» Azərbaycan Respublikası Qanunlarının həyata keçirilməsi istiqamətində, eyni zamanda Cəmiyyətin Respublikada həyata keçirdiyi «İcmaya əsaslanan səhiyyə maarifi işinin təşkili», «Könüllü təmənnəsiz qan donorluğunun inkişafı», «QİÇS/Vərəm xəstəliyi ilə mübarizə», «İcmaya əsaslanan İlk Yardım» proqramları çərçivəsində birgə əməkdaşlıq etmək məqsədi ilə aşağıdakılar barədə razılığa gəldilər:

1. Qarşıya qoyulan vəzifələr:

1.1. Respublikada xəstələnmə və ölüm hallarının azaldılmasına dair tədbirlər təşkil etmək;

1.2. Respublika əhalisinin sağlamlığına mənfi təsir göstərən amillərin, təhlükəli olan xəstəliklərin qarşısının alınmasına dair əhali arasında səhiyyə maarifi işini təşkil etmək;

1.3. Respublikada narkomaniya, alkoqolizm, QİÇS, vərəm və digər xəstəliklərin qarşısını almaq məqsədilə müvafiq təbliğat yönümlü tədbirlər həyata keçirmək;

1.4. Respublikada qana ehtiyacı olan xəstələri təhlükəsiz qan və onun komponentləri ilə təmin etmək;

1.5. Fövqəladə hallara və təbii fəlakətlərə hazır olmaq məqsədi ilə könüllü və təmənnəsiz qan donorluğunu inkişaf etdirmək üçün lazımi tədbirləri həyata keçirmək;

1.6. Respublikada Qızıl Xaç/Qızıl Aypara emblemlərinin düzgün istifadə olunması haqqında kampaniyalar təşkil etmək;

1.7. Respublika əhalisinin zavallı təbəqəsindən olan insanlara təmənnasız tibbi xidmət və psixososial qayğı sahəsində olan fəaliyyətlərini mütəmadi olaraq təşkil etmək;

1.8. Yuxarıda qeyd olunan fəaliyyətlərin daha aydın şəkildə əhaliyə çatdırılması üçün, hər iki tərəfin iştirakı ilə birgə informasiya materiallarının hazırlanmasını təşkil etmək;

1.9. Memorandumun şərtlərindən irəli gələn və qarşılıqlı maraq doğuran məsələləri müzakirə etmək üçün müvafiq işçi qrupları çərçivəsində mütəmadi görüşlər təşkil etmək.

2. Nazirliyin öhdəlikləri:

2.1. Respublika əhalisinin sağlamlığının qorunması, o cümlədən xəstəlik və epidemiyaların qarşısının alınması ilə əlaqədar, ictimai səhiyyə və tibbi xidmətlərin aparılmasını əlaqələndirmək;

2.2. İctimai səhiyyə və tibbi xidmətlərin aparılmasına dair respublikada təşkil olunan tədbirlərdə Cəmiyyətin «Sağlamlıq və qayğı» şöbəsinin nümayəndələrinin iştirakına şərait yaratmaq;

2.3. Cəmiyyətdə fəaliyyət göstərən patronaj tibb bacıları, tibb qardaşları və sağlamlıq işçiləri üçün dövlət səhiyyə müəssisələrində mütəxəssislərin iştirakı ilə müvafiq kursların təşkil olunmasına şərait yaratmaq;

2.4. Cəmiyyətin fəaliyyətinə qoşulan yeni patronaj tibb bacıları və tibb qardaşları üçün hazırlıq kurslarının dövlət səhiyyə müəssisələrində keçirilməsinə şərait yaratmaq və kurslarda həkim-mütəxəssislərin iştirakını təmin etmək;

2.5. İctimai səhiyyə sahəsində fəaliyyət göstərən təlimatçılar və tibb bacıları üçün nəzərdə tutulan təlim vəsaitlərinin hazırlanmasında iştirak etmək;

2.6. Cəmiyyət tərəfindən qan xidməti müəssisələri ilə birgə təşkil olunan qanvermə aksiyaları zamanı müvafiq qaydalara uyğun olaraq könüllü qan vermək istəyən şəxslərin müayinəsinə, qanın tadarük və nəql edilməsini, yoxlanılmasını, saxlanılmasını təmin etmək;

2.7. Respublikada təşkil olunan kütləvi qanvermə aksiyalarına Cəmiyyətin nümayəndələrini dəvət etmək;

2.8. Qan donorlarının vahid registrinin yaradılmasını təmin etmək;

2.9. Könüllü təmənnasız donorluğun təbliği məqsədi ilə kütləvi informasiya vasitələrində çıxışların aparılmasını təmin etmək;

2.10. qan donorluğu haqqında elmi-kütləvi ədəbiyyatın nəşrini təmin etmək;

2.11. İldə bir dəfədən az olmayaraq tərəflərin birgə gördüyü işlər barədə Nazirlikdə və ya Cəmiyyətdə mətbuat konfransı təşkil etmək.

3. Cəmiyyətin öhdəlikləri:

3.1. Cəmiyyət xəstəlik və epidemiyaların qarşısının alınması ilə bağlı Nazirlik tərəfindən aparılan Milli Proqramlarda (QİÇS, vərəm, immunlaşdırma,

quş qripi və s.) əhalinin səfərbər olunmasına dair fəaliyyətini Nazirliklə əlaqələndirmək;

3.2. Beynəlxalq Qızıl Xaç/Qızıl Aypara Cəmiyyətləri Federasiyasının, müxtəlif milli cəmiyyətlərin səhiyyə sahəsində apardıqları fəaliyyətləri barədə Nazirliyə məlumat vermək;

3.3. Cəmiyyətin Beynəlxalq Qızıl Xaç/Qızıl Aypara Cəmiyyətləri Federasiyası, müxtəlif milli cəmiyyətlər ilə ikitərəfli səhiyyə layihələri çərçivəsində əldə edilən əyani vəsaitləri, tibbi dərman-sargı ləvazimatlarını, tibbi avadanlıqlarını Nazirlik vasitəsilə müvafiq ünvanlara çatdırmaq;

3.4. Cəmiyyət tərəfindən səhiyyə sahəsində hazırlanan məlumat xarakterli materialların hazırlanmasını Nazirliyin müvafiq şöbələri ilə əlaqələndirmək;

3.5. Respublika əhalisinin zavallı təbəqəsindən olan insanlara tibbi xidmət və psixo-sosial qayğıni göstərmək məqsədilə Nazirliyin müvafiq şöbə, tibb müəssisə və mütəxəssislərinin iştirakını təmin etmək;

3.6. Respublika əhalisinin zavallı təbəqəsindən olan insanlara tibbi xidmət və psixo-sosial qayğı göstərmək məqsədilə Cəmiyyətin müvafiq qurumlarını cəlb etmək;

3.7. Fövqəladə hallar və təbii fəlakətlər zamanı əhaliyə səhiyyə xidmətləri sahəsində zəruri köməkliyin göstərilməsini Nazirlik ilə əlaqələndirmək;

3.8. Tənha kimsəsizlərə, xroniki xəstələrə, evdə qulluğa və eyni zamanda xüsusi qayğıya ehtiyacı olan insanlara tibbi xidmət və psixo-sosial qayğı göstərmək məqsədilə Cəmiyyətdə fəaliyyət göstərən patronaj tibb bacıları və könüllü sağlamlıq işçiləri üçün təlimlərin təşkil olunmasında Nazirliyin müvafiq mütəxəssislərinin iştirakını təmin etmək;

3.9. Respublikanın səhiyyə müəssisələrində Qızıl Xaç/Qızıl Aypara emblemlərinin düzgün istifadə olunması haqqında təbliğat kampaniyalarını təşkil etmək;

3.10. Azərbaycan Respublikasının ərazisində məskunlaşmış məcburi köçkün və qaçqınlara tibbi yardımın göstərilməsi, psixo-sosial reabilitasiyaya aid proqramların həyata keçirilməsi sahəsində Nazirlik və digər hökumət, qeyri-hökumət təşkilatları ilə əməkdaşlıq etmək;

3.11. Fövqəladə hallar və təbii fəlakətlər zamanı qan və qan komponentlərinə kəskin ehtiyac yarandıqda müvafiq icra hakimiyyəti orqanları ilə birlikdə kütləvi qan donorluğunun təşkilində iştirak etmək;

3.12. Əhalini könüllü təmənnəsiz qan donorluğuna cəlb etmək məqsədi ilə qan donorluğuna aid təlim, qanvermə aksiyaları, könüllü təmənnəsiz qan donorları şəbəkəsinin yaradılması, informasiya materiallarının hazırlanması, donorların həvəsləndirilməsi kimi müxtəlif tədbirləri təşkil etmək;

3.13. “14 İyun – Ümumdünya Qan Donoru Günü”ndə mütəmadi könüllü, təmənnəsiz qan donorların həvəsləndirilməsi məqsədilə müvafiq mükafatlar ilə (medal, nişan, fəxri fərmanlar və s.) təltif etmək.

4. Qüvvədə olma müddəti

4.1. Bu Memorandum imzalanan gündən qüvvəyə minir və 2010-cu ilin dekabr ayının 31-nə kimi qüvvədə qalır. Bu Memorandum razılaşma müddəti sona çatan zaman yeniləşə bilər. İkitərəfli fəaliyyətdən əldə edilən təcrübə mübadiləsi Memorandumun müddətinin sonunda qiymətləndirilməlidir.

4.2. Bu Memorandum qüvvəyə mindiyi tarixdən tərəflər arasında mövcud olan əvvəlki bütün razılaşmaları əvəz edir.

5. Əməkdaşlıq

5.1. Gələcəkdə bu Memoranduma tərəflərin razılığı ilə üçüncü şəxslər də qoşula bilər.

5.2. Tərəflər bu Memorandumun qüvvədə olduğu müddətdə onun icrasından ortaya çıxan məsələləri birgə həll edəcəklər.

Bu Memorandum Bakı şəhərində, "30" dekabr 2007-ci il tarixində iki nüsxədə imzalanmışdır.

TƏRƏFLƏR:

Azərbaycan Respublikasının
Səhiyyə Nazirliyi adından

Azərbaycan Qızıl Aypara
Cəmiyyəti adından

Səhiyyə naziri
Oqtay Şirəliyev

Cəmiyyətin prezidenti
Novruzəli Aslanov

